

महान्यायाधिवक्ताको आर्थिक वर्ष २०७६/०७७ को सार संक्षेप

महान्यायाधिवक्ताले प्रत्येक वर्ष संविधान र संघीय कानून बमोजिम आफूले सम्पादन गरेको कामको वार्षिक प्रतिवेदन तयार गरी राष्ट्रपति समक्ष पेश गर्नुपर्ने नेपालको संविधानको धारा १५९ को उपधारा (१) मा भएको व्यवस्था बमोजिम आर्थिक वर्ष २०७६/०७७ को वार्षिक प्रतिवेदन सम्माननीय राष्ट्रपतिज्यू समक्ष प्रस्तुत गरेको छु । प्रस्तुत प्रतिवेदनमा महान्यायाधिवक्ताको कार्यालय तथा मातहतका सरकारी वकील कार्यालयहरूबाट सम्पादन भएका काम कारवाहीको विस्तृत विवरण, स्रोत साधनको अवस्था, भौतिक स्थिति, कार्यरत जनशक्तिको विवरण सहित आर्थिक वर्ष २०७६/०७७ मा गरिएका महत्वपूर्ण कार्यहरूसमेतलाई समेटिएको छ ।

१. कानूनी राय

यस आर्थिक वर्षमा महान्यायाधिवक्ताको कार्यालय र सरकारी वकील कार्यालयहरूमा ९० वटा विषयमा कानूनी राय माग भएकोमा ६५ वटा राय प्रदान गरिएको थियो । २५ वटा रीत नपुगेको हुँदा फिर्ता गरिएको छ ।

२. मुद्दा मामिला सम्बन्धी कार्य

यस आर्थिक वर्षमा जिल्ला सरकारी वकील कार्यालयहरूबाट नेपाल सरकार वादी भई मुद्दा चलाउने निर्णय भएका मुद्दाहरूको संख्या २९,७६० र ती मुद्दाहरूमा जम्मा प्रतिवादी संख्या ५४,५४२ रहेको छ । सोमध्ये मुलुकी फौजदारी कार्यविधि संहिता, २०७४ को अनुसूची १ का मुद्दा संख्या २८,७४२ र प्रतिवादी संख्या ५२,०५९ रहेका छन् । अनुसूची २ का मुद्दा संख्या १,०१८ र प्रतिवादी संख्या २,४८३ रहेको छ । यसैगरी विशेष सरकारी वकील कार्यालयबाट यस आर्थिक वर्षमा नेपाल सरकार वादी भई मुद्दा चलाउने निर्णय भएको मुद्दाहरूको संख्या ३,६९३ र ती मुद्दाहरूमा जम्मा प्रतिवादी संख्या ३,७८० रहेको छ ।

यस आर्थिक वर्षमा घटेका कसूर सम्बन्धी विवरणहरू मध्ये अनुसूची १ भित्रका कसूरहरूको संख्या ४१,८९८ र अनुसूची २ का कसूर संख्या १,०१८ गरी कुल ४२,९१६ कसूर घटेको तथ्यांक रहेको छ । महान्यायाधिवक्ताको कार्यालय र मातहतका सरकारी वकील कार्यालयबाट बहस पैरवी र प्रतिरक्षा गरिएका मुद्दा, रिट तथा निवेदनको संख्या ९५,८०० रहेको छ । नेपाल सरकार वादी वा प्रतिवादी भई दायर भएका मुद्दा मामिलामा सरकारी वकील कार्यालयहरूबाट प्रतिरक्षा गरिएको मुद्दाको लगत संख्या ७९,५५५ रहेको देखिन्छ । नेपाल सरकार उपर परेका रिटको संख्या ९,३३८ र अन्य निवेदनको संख्या ६,९०७ रहेको छ ।

३. बहस पैरवी सम्बन्धी कार्य

महान्यायाधिवक्ताको कार्यालयबाट सर्वोच्च अदालतमा बहस पैरवी र प्रतिरक्षा गरिएका मुद्दा, रिट तथा निवेदनहरूको संख्या १४,२३६ रहेकोमा ३,०१३ थान फछ्यौट भई मुद्दामा कसूर ठहर र निवेदन खारेज प्रतिशत ३७.४० रहेको छ । उच्च सरकारी वकील कार्यालयहरूबाट बहस पैरवी र प्रतिरक्षा गरिएका मुद्दा, रिट तथा निवेदनहरूको संख्या २२,१५९ रहेकोमा १२,८२० थान फछ्यौट भई मुद्दामा कसूर ठहर र निवेदन खारेज प्रतिशत ५३.०५ रहेको छ । विशेष सरकारी वकील कार्यालय, काठमाडौँबाट बहस पैरवी र प्रतिरक्षा गरिएका मुद्दा तथा निवेदनको संख्या ६,३८५ रहेकोमा २,५४८ थान फछ्यौट भई मुद्दामा कसूर ठहर र निवेदन खारेज प्रतिशत ९५.४१ रहेको छ । जिल्ला सरकारी वकील कार्यालयहरूबाट बहस पैरवी र प्रतिरक्षा गरिएका मुद्दा, रिट तथा निवेदनको जम्मा संख्या ५४,०२० रहेकोमा २३,४६० थान फछ्यौट भई मुद्दामा कसूर ठहर र निवेदन खारेज प्रतिशत ८१.२१ रहेको छ ।

समग्रमा सरकार वादी मुद्दा, रिट र निवेदनमा कसूर ठहर र निवेदन खारेज ७०.२९ प्रतिशत भएको छ । महान्यायाधिवक्ताको कार्यालयमा प्रति सरकारी वकील वार्षिक ३३१.०७ वटा, उच्च सरकारी वकील कार्यालयहरूमा

प्रति सरकारी वकील वार्षिक १९०.६२ वटा, विशेष सरकारी वकील कार्यालयमा प्रति सरकारी वकील ३१९.२५ वटा र जिल्ला सरकारी वकील कार्यालयहरूमा प्रति सरकारी वकील २०९.३८ वटा मुद्दा रहेको छ । समग्रमा प्रति सरकारी वकील मुद्दा संख्या २२१.७६ रहेको छ । सरकारी वकीलले सम्पादन गर्नुपर्ने समग्र कार्यसम्पादनलाई एकाई मानेर हेर्दा प्रति सरकारी वकील कार्यबोभ ६६९.२८ रहेको छ । संघीय संरचनाको कार्यान्वयन, नयाँ संहिताहरू र संविधानको मौलिक हक कार्यान्वयनका लागि बनेका ऐनहरूले बढाएको जिम्मेवारी समेतका आधारमा यो कार्यबोभको संख्या क्रमशः बढ्दै जाने अवस्था छ ।

४. बजेट

आर्थिक वर्ष २०७६/०७७ मा नेपाल सरकारबाट महान्यायाधिवक्ताको कार्यालय तथा मातहतका सरकारी वकील कार्यालयहरूका लागि रु. १ अर्ब १६ करोड ४३ लाख ३ हजार विनियोजन भएको थियो । यो देशको कुल बजेटको ०.०७५ प्रतिशत हो । महान्यायाधिवक्ताको कार्यालय र मातहतका सरकारी वकील कार्यालयहरूमा कार्यरत सरकारी वकील र कर्मचारीहरूको तलब, भत्तामा भएको कुल खर्च रु. ६२ करोड १७ लाख ३९ हजार र कुल मुद्दा ९५,८०० को अनुपात हेर्दा प्रति मुद्दा खर्च रु ६,४८९।९७ भएको देखिन्छ ।

४. संस्थागत सुदृढीकरण

संस्थागत सुधार र व्यावसायिकता विकासमा केन्द्रित महान्यायाधिवक्ताको कार्यालयको दोस्रो पञ्चवर्षीय रणनीतिक योजना (२०७३/०७४-२०७७/०७८) कार्यान्वयनको चौथो वर्षको अवधि सकिएको छ । आ.व. २०७६।०७७ मा योजनाको मध्यावधि मूल्यांकन गर्दा योजनाले प्रक्षेपण गरेका क्रियाकलापहरू मध्ये ५७.५७ प्रतिशत कार्यान्वयन भएको देखिएको छ ।

यस आर्थिक वर्षमा सरकारी वकील कार्यालयबाट सम्पादन हुने काम कारवाहीलाई प्रभावकारी बनाउन हेलो साक्षी कार्यक्रम संचालन गरिएको छ । पीडित र साक्षीको संरक्षणका लागि मुद्दाको लगातार सुनुवाइलाई अगाडि लैजान सहजीकरण गरिएको छ । सरकारी वकीलका काम कारवाहीमा सूचना प्रविधिको अधिकतम प्रयोगका लागि ई-एटर्नी (E-Attorney) कार्यक्रम संचालन गरिएको छ । सरकारी वकीलहरूको व्यावसायिकता विकासका लागि विषयगत रूपमा विशिष्टीकरण गरिएको छ । प्रत्येक प्रदेशमा दुई दुई वटा नमुना जिल्ला सरकारी वकील कार्यालयको स्थापना गरी सेवा प्रवाहलाई प्रभावकारी बनाउने प्रयास गरिएको छ । अभियोजन परीक्षणलाई अभियानका रूपमा अगाडि बढाइएको छ । सरकारी वकीलहरू बीच साभा धारणा बनाउन सरकारी वकीलहरूको राष्ट्रिय सम्मेलन आयोजना गरिएको छ । अपराध अनुसन्धान र अभियोजनलाई प्रभावकारी बनाउन समन्वय समितिलाई क्रियाशील बनाइएको छ । फौजदारी न्याय प्रशासनको जानकारी दिन र अपराध अनुसन्धानमा सहयोग प्राप्त गर्नका लागि सचेतना विस्तार गर्न समुदायमा सरकारी वकील कार्यक्रम संचालन भएको छ । १४ वटा टोलीबाट ३४ जिल्लाका कारागारहरू तथा हिरासत कक्ष र ३ बाल सुधार गृह समेतको अनुगमन गरिएको छ । संवैधानिक जिम्मेवारी अनुसार बाल सुधार गृह, हिरासत कक्ष र कारागारमा रहेका थुनुवा र कैदीहरूलाई मानवोचित व्यवहार गर्नका लागि निर्देशन गरिएको छ । साथै, कोभिड १९ को सन्दर्भमा १७ वटा टोलीबाट ३३ जिल्लाका कारागार, हिरासत एवं बाल सुधार गृहको विशेष अनुगमन गरिएको छ ।

५. समस्या र चुनौती

महान्यायाधिवक्ताको कार्यालय र सरकारी वकील कार्यालयहरूको कार्यसम्पादनको क्रममा देखिएका प्रमुख समस्या र चुनौतीहरू यसप्रकार रहेका छन्:

सरकार वादी फौजदारी मुद्दाको अनुसन्धान र अभियोजनलाई वस्तुगत र वैज्ञानिक प्रमाणमा आधारित बनाउन अझ धेरै प्रयत्न गर्नु पर्ने अवस्था छ। वैज्ञानिक परीक्षण गर्ने प्रयोगशाला र जनशक्तिको न्यूनता रहेको छ। अपराध अनुसन्धानका लागि खटिने जनशक्ति न्यून रहेका छन्। मुलुकी अपराध संहितासमेतका नयाँ कानूनहरूमा समावेश भएका नयाँ व्यवस्थाको कार्यान्वयनका लागि थप प्रशिक्षणको आवश्यकता देखिएको छ। सजाय निर्धारण तथा कार्यान्वयन सम्बन्धी व्यवस्थाको कार्यान्वयनका लागि आवश्यक पूर्वाधार विकास गर्न बाँकी नै रहेको छ। गम्भीर प्रकृतिका फौजदारी मुद्दाका साक्षीको सहायता र संरक्षण प्रभावकारी रूपमा गर्न सकिएको छैन। कतिपय अवस्थामा कानूनको प्रकृया अवलम्बन नगरी भएका सरकारी निर्णयको प्रतिरक्षा गर्न सरकारी वकीलहरूलाई कठिन भएको अनुभूति गरिएको छ। सर्वोच्च अदालतले प्रतिपादन गरेका कानूनी सिद्धान्तको प्रभावकारी रूपमा पालनाको अभावमा सरकारी निकायबाट गरिने निर्णयको प्रतिरक्षा गर्न कठिन भएको अवस्था छ। कतिपय सरकारी निकायहरूले मुद्दासँग सम्बन्धित विवरण, सूचना, कागजात उपलब्ध नगराउँदा ती निकायहरूको प्रतिरक्षा गर्न समस्या भएको छ। संविधानले सुम्पिएको जिम्मेवारी बमोजिम अपराधशास्त्रीय अनुसन्धानको कार्य प्रभावकारी रूपमा अगाडि बढाउन सकिएको छैन। बढ्दो कार्यबोझ र थपिएका जिम्मेवारीका आधारमा सरकारी वकील र कर्मचारीको दरबन्दी अझै अपर्याप्त छ। भएका दरबन्दी पनि समयमा परिपूर्ति हुन सकेको छैन। महान्यायाधिवक्ताको कार्यालयको दोस्रो पञ्चवर्षीय रणनीतिक योजनाले प्रक्षेपण गरेका कार्यक्रमको कार्यान्वयनका लागि अपेक्षित स्रोत साधन प्राप्त गर्न थप प्रयास गर्नु पर्ने अवस्था छ। सरकारी वकीलको कार्य सम्पादनलाई सूचना प्रविधिसँग आबद्ध गर्न प्रयास गरिएको भए पनि प्रविधिमैत्री जनशक्तिको अभावका कारण कार्यान्वयनमा आशातित परिणाम ल्याउन सकिएको छैन।

६. सुझाव

१. मुलुकी संहिताहरू लगायतका फौजदारी कानूनमा संशोधन गर्नुपर्ने सुझावहरू प्रतिवेदनमा उल्लेख छन्। ती कानूनहरूमा समायानुकूल र एकापसमा संगति कायम हुने गरी संशोधन हुनु पर्ने आवश्यकता रहेको छ।
२. आवश्यक पूर्वाधार निर्माण एवं कानूनी व्यवस्था गरी फौजदारी कसूर (सजाय निर्धारण तथा कार्यान्वयन) ऐन, २०७४ ले गरेका सुधारात्मक उपायहरूको कार्यान्वयन गर्नु पर्ने अवस्था छ।
३. साक्षी संरक्षण सम्बन्धी छुट्टै कानून निर्माण गरी कार्यान्वयनमा ल्याउनु पर्दछ।
४. महान्यायाधिवक्ताको कार्यालयको दोस्रो पञ्चवर्षीय रणनीतिक योजनाको कार्यान्वयनका लागि आवश्यक बजेट निकासी हुनु पर्दछ।
५. अपराध अनुसन्धान गर्ने छुट्टै विशिष्टीकृत निकाय वा एकाई गठन गर्नुपर्ने आवश्यकता विगत देखि नै औल्याइएको हो। संहिताहरू कार्यान्वयन भएको सन्दर्भमा त्यसको आवश्यकता अझ टड्कारो देखिएको छ।
६. अपराधको प्रवृत्ति, फौजदारी कानूनको कार्यान्वयनको अवस्था, विद्यमान दण्डनीतिको प्रभावकारिता लगायत अपराधका विभिन्न पक्षहरूको अध्ययन तथा अनुसन्धान गर्न अपराधशास्त्रीय अनुसन्धान केन्द्रलाई सुदृढीकरण गर्नु आवश्यक छ।
७. सूचना प्रविधिको प्रयोग गर्न सक्ने जनशक्तिको विकास गरी सरकारी वकील कार्यालयबाट सम्पादित कामलाई विद्युतीय संजालमा आबद्ध गराउनु पर्ने आवश्यकता छ।
८. संगठित प्रकृतिका आपराधिक कार्यमा संलग्न व्यक्तिलाई कानूनी दायरामा ल्याउन सम्बन्धित मुलुकहरूसँग पारस्परिक कानूनी सहायता र सपुर्दगी सम्बन्धी सन्धि गर्न जरुरी देखिन्छ।
९. सर्वोच्च अदालतबाट प्रतिपादन भएका सिद्धान्त र आदेशको कार्यान्वयनका लागि सम्बन्धित निकाय गम्भीरतापूर्वक अग्रसर हुनु पर्दछ।

१०. हिरासत, बाल सुधार गृह तथा कारागारमा रहेका व्यक्तिहरूको मानव अधिकारको अवस्था र हिरासत, बाल सुधार गृह तथा कारागारको कक्ष अनुगमन गरी पेश भएका प्रतिवेदनहरूलाई अध्ययन गरी ती प्रतिवेदनहरूले सुभाएका सुभावहरूको कार्यान्वयनतर्फ संवेदनशील हुनु पर्दछ ।
११. अभियोजन प्रशिक्षण केन्द्रलाई पर्याप्त स्रोत, साधन र जनशक्तिको व्यवस्था गरी मुलुकी अपराध संहिता, २०७४ समेतका कानूनले गरेका व्यवस्थाका सम्बन्धमा सरकारी वकील तथा कर्मचारीहरूलाई निरन्तर अभिमुखीकरण गर्ने व्यवस्था गर्नु पर्दछ ।
१२. फौजदारी न्याय प्रशासनमा प्रभावकारिता ल्याउन र सरकारी वकीलको जिम्मेवारी पूरा गर्न प्रत्येक कार्यालयमा आवश्यक पर्ने न्यूनतम दरबन्दीका अतिरिक्त प्रति १५० मुद्दाका लागि एक जना सरकारी वकीलको अनुपातमा सरकारी वकीलको दरबन्दी कायम गरिनु पर्छ ।
१३. सरकारी वकीलको सेवालालाई व्यावसायिक बनाउन र कार्यमा प्रभावकारिता ल्याउन सरकारी वकीलहरूको सेवालालाई आकर्षक बनाउन सेवा शर्त सम्बन्धी कानून निर्माण गर्नु पर्दछ ।
१४. विशेष क्षमता विकास र विदेशी अभ्याससँग परिचित गराउनका लागि वार्षिक रूपमा निश्चित संख्या एकीन गरी सरकारी वकीलहरूलाई कानूनको उच्च शिक्षाको अध्ययनका लागि विदेशी विश्वविद्यालयमा समेत जान सक्ने गरी अवसरको खोजी गर्नु पर्ने देखिन्छ ।
१५. सरकारी वकीलहरूका लागि व्यावसायिक भत्ता र कार्य सम्पादन सूचकका आधारमा सरकारी वकील र कर्मचारीहरूका लागि प्रोत्साहन भत्ताको व्यवस्था गर्नु पर्दछ ।
१६. सरकारी वकीलहरूलाई न्याय र कानूनको क्षेत्रमा विकसित नवीन मान्यताहरूसँग परिचित गराउन राष्ट्रिय तथा अन्तर्राष्ट्रियस्तरमा सञ्चालन हुने तालिम, गोष्ठी, सेमिनार, अध्ययन तथा अवलोकन भ्रमणमा सहभागी हुने पर्याप्त अवसर उपलब्ध गराउनु पर्दछ ।

उल्लिखित सुभावहरूको सम्बोधनबाट सरकार वादी भई चल्ने मुद्दाको अनुसन्धान, अभियोजन र बहस पैरवीमा तथा सरकारको सरोकारका अन्य मुद्दाहरूको प्रतिरक्षामा सहजता आउने र सोबाट फौजदारी न्याय प्रशासन प्रभावकारी हुनुको साथै न्याय प्रशासन र राज्यका निकायहरूप्रति जनताको आस्था र विश्वासमा वृद्धि हुने अपेक्षा राख्दछु । सरकारी वकीलको भूमिकालाई यथोचित महत्व प्रदान गरी प्रस्तुत प्रतिवेदनमा औल्याइएका सुभावहरूको सम्बोधन भएमा सरकारी वकीलहरूको पेशागत दक्षता बढ्न गई संविधान र कानूनले सुम्पेको महत्वपूर्ण जिम्मेवारी सक्षम र सबल रूपमा सम्पन्न गर्न सहयोग मिल्ने आशा प्रकट गर्दछु । फौजदारी न्याय प्रशासनका लागि प्रभावकारी अभियोजन प्रणाली संस्थागत गर्न र सरकारी पक्षको प्रभावकारी प्रतिरक्षा लगायतका मूल्य मान्यतामा महान्यायाधिवक्ताको कार्यालय सदैव प्रतिबद्ध रहेको छ ।

२०७७ फागुन २८